

రథై ర్యన్వై ర్విమానై శ్చ తథా హయగజై శ్చుభైః |
 వారణైశ్చ చతుర్దంతై శ్శ్వేతాభ్ర నిచయోపమైః || 27

భూషితం రుచిరద్వారం మత్తైశ్చ మృగపక్షిభిః |
 రక్షితం సుమహావీర్యై ర్యాతుధానై స్సహస్రశః || 28

రాక్షసాధిపతే ధ్గుప్త మావివేశ మహాకపిః || 29

సహేమజాంబూనదప్రకవాళం
 మహార్థ ముక్తామణిభూషితాంతమ్ |
 పరార్థ్యకాలాగరుచందనాక్తం
 స రావణాంతఃపుర మావివేశ || 30

ఇత్యార్షే శ్రీమద్రామాయణే ఆదికావ్యే వాల్మీకియే చతుర్వింశత్యహస్రికాయాం
 సంహితాయామ్ శ్రీమత్సుందరకాండే చతుర్థ స్కంధః

Q

ఆపదా మపహర్తారం దాతారం సర్వసంపదామ్ |
 లోకాభిరామం శ్రీరామం భూయో భూయో సమా మ్యహమ్ ||
 ధర్మాత్మా సత్యసంధశ్చ రామో దాశరథి ర్యది |
 పారుషే చాప్రతిద్వంద్వ శ్శరైసం జహి రావణిమ్ ||

అథ పంచమ స్కంధః

తత స్స మధ్యంగత మంశుమంతం
 జ్యోత్స్నా వితానం మహా దుద్వమంతమ్ |
 దదర్శ ధీమాన్ దివి భానుమంతం
 గోష్ఠే వృషం మత్త మివ భ్రమంతమ్ || 1

లోకస్య పాపాని వినాశయంతం
 మహోదధిం చాపి సమేధయంతమ్ |
 భూతాని సర్వాణి విరాజయంతం
 దదర్శ శీతాంశు మథాభియాంతమ్ || 2

యా భాతి లక్ష్మీ రుచి మందరస్థా
 తథా ప్రదోషేషు చ సాగరస్థా ।
 తదైవ తోయేషు చ పుష్కరస్థా
 రరాజ సా చారునిశాకరస్థా ॥

3

చంద్రప్రకాశవర్ణనమ్

హంసో యథా రాజతపంజరస్థః
 సింహో యథా మందరకందరస్థః ।
 వీరో యథా గర్వితకుంజరస్థః
 చంద్రో విబ్రభాజ తథాంబరస్థః ॥

4

స్థితః కకుద్మానివ తీక్ష్ణశృంగో
 మహాచల శ్శ్వేత ఇవోచ్చశృంగః ।
 హస్తీవ జాంబూనద బద్ధశృంగో
 రరాజ చంద్రః పరిపూర్ణశృంగః ॥

5

వినష్టశీతాంబు తుషారపంకో
 మహాగ్రహ గ్రాహ వినష్టపంకః ।
 ప్రకాశలక్ష్మ్యాశ్రయ నిర్మలాంకో
 రరాజ చంద్రో భగవాన్ శశాంకః ॥

6

శిలాతలం ప్రాప్య యథా మృగేంద్రో
 మహారణం ప్రాప్య యథా గజేంద్రః ।
 రాజ్యం సమాసాద్య యథా నరేంద్రః
 తథా ప్రకాశో విరరాజ చంద్రః ॥

7

ప్రకాశచంద్రోదయ నష్టదోషః
 ప్రవృత్తరక్షః పిశితాశదోషః ।
 రామాభిరామేరిత చిత్తదోషః
 స్వర్గప్రకాశో భగవాన్ ప్రదోషః ॥

8

తంత్రీస్వనాః కర్ణసుఖాః ప్రవృత్తాః
 స్వపంతి నార్యః పతిభి స్సువృత్తాః ।
 నక్తంచరా శ్చాపి తథా ప్రవృత్తాః
 విహర్తు మత్యద్భుత రౌద్రవృత్తాః ॥

9

మత్తప్రమత్తాని సమాకులాని
 రథాశ్వ భద్రాసన సంకులాని ।
 వీరశ్రియా చాపి సమాకులాని
 దదర్శ ధీమాన్ స కపిః కులాని ॥

10

పరస్పరం చాధిక మాక్షిపంతి
 భుజాంశ్చ పీనా నధినిక్షిపంతి ।
 మత్తప్రలాపా నధివిక్షిపంతి
 మత్తాని చాన్యోన్య మధిక్షిపంతి ॥

11

రక్షాంసి వక్షాంసి చ విక్షిపంతి
 గాత్రాణి కాంతాసు చ విక్షిపంతి ।
 రూపాణి చిత్రాణి చ విక్షిపంతి
 దృఢాని చాపాని చ విక్షిపంతి ॥

12

దదర్శ కాంతా శ్చ సమాలభంత్యః
 తథాపరా స్తత్ర పున స్స్వపంత్యః ।
 సురూపవక్త్రాశ్చ తథా హసంత్యః
 క్రుద్ధాః పరా శ్చాపి వినిశ్శ్వసంత్యః ॥

13

మహాగజై శ్చాపి తథా నదద్భిః
 సుపూజితై శ్చాపి తథా సుసద్భిః ।

రరాజ వీరైశ్చ వినిశ్శ్వసద్భిః
 హ్రాదో భుజంగై రివ నిశ్శ్వసద్భిః ॥ 14

బుద్ధిప్రధానాన్ రుచిరాభిధానాన్
 సంశ్రద్ధధానాన్ జగతః ప్రధానాన్ ।
 నానావిధానాన్ రుచిరాభిధానాన్
 దదర్శ తస్యాం పురి యాతుధానాన్ ॥ 15

ననంద దృష్ట్వా స చ తాన్ సురూపాన్
 నానాగుణా నాత్మగుణాసురూపాన్ ।
 విద్యోతమానాన్ స తదాసురూపాన్
 దదర్శ కాంశ్చిచ్ఛ పున ర్విరూపాన్ ॥ 16

తతో వరాధ్ధా స్సువిశుద్ధభావాః
 తేషాం స్త్రియ స్తత్ర మహానుభావాః ।
 ప్రియేషు పానేషు చ సక్తభావాః
 దదర్శ తారా ఇవ సుప్రభావాః ॥ 17

శ్రియా జ్వలంతీ స్త్రపయోపగూఢాః
 నిశీథకాలే రమణోపగూఢాః ।
 దదర్శ కాశ్చిత్ ప్రమదోపగూఢాః
 యథా విహంగాః కుసుమోపగూఢాః ॥ 18

అన్యాః పున ర్లర్మ్యతలోపవిష్టాః
 తత్ర ప్రియాంకేషు సుఖోపవిష్టాః ।
 భర్తుః ప్రియా ధర్మపరా నివిష్టాః
 దదర్శ ధీమాన్ మదనాభివిష్టాః ॥ 19

అప్రాప్యతాః కాంచనరాజివర్ణాః
 కాశ్చిత్ పరాధ్యాయ స్తపనీయవర్ణాః ।
 పునశ్చ కాశ్చిచ్ఛశలక్ష్మవర్ణాః
 కాంతప్రహీణా రుచిరాంగవర్ణాః ॥ 20

హనుమతా సీతాన్వేషణమ్

తతః ప్రియాన్ ప్రాప్య మనోభిరామాన్
 సుప్రీతియుక్తాః ప్రసమీక్ష్య రామాః ।
 గృహేషు హృష్టాః పరమాభిరామాః
 హరిప్రవీర స్స దదర్శ రామాః ॥ 21

చంద్రప్రకాశాశ్చ హి వక్త్రమాలాః
 వక్రాక్షి పక్ష్మాశ్చ సునేత్రమాలాః ।
 విభూషణానాం చ దదర్శ మాలాః
 శతప్రదానా మివ చారుమాలాః ॥ 22

న త్వేవ సీతాం పరమాభిజాతాం
 పథి స్థితే రాజకులే ప్రజాతామ్ ।
 అతాం ప్రపుల్లా మివ సాధుజాతాం
 దదర్శ తన్వీం మనసాభిజాతామ్ ॥ 23

సనాతనే వర్తన్ని సన్నివిష్టాం
 రామేక్షణాం తాం మదనాభివిష్టామ్ ।
 భర్తు ర్మనశ్శ్రీమ దనుప్రవిష్టాం
 స్త్రీభ్యో వరాభ్య శ్చ సదా విశిష్టామ్ ॥ 24

ఉష్ణార్ధితాం సానుస్మతాస్రకంఠీం
 పురా వరాఘ్నోత్తమ నిష్కంఠీమ్ ।

సుజాతపక్ష్మా మభిరక్తకంఠీమ్
 వనే ప్రన్యత్తా మివ నీలకంఠీమ్ || 25

అవ్యక్త రేఖా మివ చంద్రరేఖాం
 పాంసుప్రథిగ్ధా మివ హేమరేఖామ్ |
 క్షతప్రయాథా మివ బాణరేఖాం
 వాయుప్రభిన్నా మివ మేఘరేఖామ్ || 26

సీతా మపశ్యన్ మనుజేశ్వరస్య
 రామస్య పత్నీం వదతాం వరస్య |
 బభూవ దుఃఖాభిహత శ్చిరస్య
 ప్లవంగమో మంద ఇవాచిరస్య || 27

ఇత్యార్షే శ్రీమద్రామాయణే, ఆదికావ్యే, వాల్మీకీయే, చతుర్వింశత్యహస్తికాయాం,
 సంహితాయామ్, శ్రీమత్సుందరకాండే పంచమ స్కంధః



ఆపదా మపహర్తారం దాతారం సర్వసంపదామ్ |
 లోకాభిరామం శ్రీరామం భూయో భూయో నమా మ్యహమ్ ||
 ధర్మాత్మా సత్యసంధశ్చ రామో దాశరథి ర్యది |
 పౌరుషే చాప్రతిద్వంద్వ శ్శురైసం జహి రావణీమ్ ||

అథ షష్ఠ స్కంధః

స నికామం విమానేషు విషణ్ణః కామరూపధృక్ |
 విచచార పున ర్లంకాం లాఘవేన సమన్వితః || 1

ఆససాదాథ లక్ష్మీవాన్ రాక్షసేంద్రనివేశనమ్ |
 ప్రాకారే ణార్కవర్ణేన భాస్వరే ణాభిసంవృతమ్ || 2

రక్షితం రాక్షసై ర్లోరై స్సింహై రివ మహద్వనమ్ |
 సమీక్షమాణో భవనం చకాశే కపికుంజరః || 3